
Ishvaraproktam Rudradhyayavidhyupadesham

ईश्वरप्रोक्तं रुद्राध्यायविध्युपदेशम्

Document Information



Text title : Ishvaraproktam Rudradhyayavidhyupadesham

File name : IshvaraproktaMrudrAdhyAyavidhyupadesham.itx

Category : shiva, upadesha, advice, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | IshvarAkhyah dashamAMshaH | adhyAyaH 32 | 1-95||

Latest update : September 8, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 9, 2024

sanskritdocuments.org

ईश्वरप्रोक्तं रुद्राध्यायविध्युपदेशम्



(शिवरहस्यान्तर्गते ईश्वराख्ये)

स्कन्द उवाच ।

अथान्यं विधिमाख्यास्ये रुद्रमन्त्रस्य सत्तम ।

शृणुष्व सावधानेन चेतसा शिवभाषितम् ॥ १ ॥

ईश्वर उवाच ।

दिवैव जापो विधिवत्प्रकुर्या-

च्छ्रीरुद्रमन्त्रस्य सदैव शङ्करि ।

रात्रौ न जप्यो मनुरेष निश्चितं

शिवाभिषेके तु सदैव योज्यः ॥ २ ॥

कालाष्टम्यां सोमवारे महेशि

भूतायां वै ग्रहणे पर्वकाले ।

श्रीरुद्रं सञ्जप्य शम्भोः प्रसादा-

द्भुक्त्वा भोगान्मुक्तिमभ्येति चान्ते ॥ ३ ॥

मद्रुद्रजाप्यं परिहाय मर्त्या

मुक्त्यै कथं ते प्रभवन्ति मूढाः ।

रत्नं स्वहस्तस्थमपास्य मोहा-

द्रुह्णाति काचं मणिमत्र लोकः ॥ ४ ॥

रुद्रैकादशिनीं जपन्निह जनो भस्मत्रिपुण्ड्राङ्कितो

रुद्राक्षाभरणाः शिवैकशरणः पूतो महापातकैः ।

तेनैवोत्तमदिव्यलिङ्गमगजे संसिच्य नीरैर्वरैः

सर्वोर्वीवरदानकोटिजफलं लब्ध्वा स मुक्तो भवेत् ॥ ५ ॥

भस्मच्छन्नो भवन्नं प्रजपति यदिराद्रमन्त्रं सतारं

पारं तं भवासागस्य गिरिजे मत्प्रीतिभाक् प्राप्नुयात् ।

दिव्यं भालतले त्रिपुण्ड्रमगजे विभ्रत्स रुद्राक्षभृत्
सन्त्यज्यान्यमृदोर्ध्वपुण्ड्रमखिलं विद्याविधिं प्राप्नुयात् ॥ ६ ॥

यदि सितभसितत्रिपुण्ड्रधारी
विमलमनुं प्रजपेत(?) रुद्रसूक्तं
शिवपदकमले निविष्टचेता
भवति भवादपि मुच्यते गृहस्थः ॥ ७ ॥

वर्णी वनी शतमनुं शतरुद्रमन्त्रं
भस्माक्षधृग्यदि जपेत(?) विमुक्तिसिद्ध्यै ।
विध्युज्झितोऽपि नियताश्रमवर्णधर्मैः
रुद्रस्य जाप्यपरमः सकलं लभेत ॥ ८ ॥

यो भानुसोदरवरोत्तममूलसंस्थो
रुद्रार्थवादविधि बोधित मन्त्रसारः ।
तस्याविमुक्तसदनं मरणान्तकाले
प्राप्यं सदेशि मदनान्तकदृष्टिदृष्टः ॥ ९ ॥

श्रीबिल्वमूलगतिभाक् शतरुद्रमन्त्र-
जापेन पापसहितोऽपि विमुक्तपापः ।
स एव पङ्कजपादयुग्म-
निष्ठानकृच्छाम्भवसत्तमोऽद्रिजे ॥ १० ॥

प्रातः श्रीशतरुद्रमन्त्र जपतो भस्मत्रिपुण्ड्राक्षधृक्
सायाह्नेऽपि ततोऽपि सङ्गव कृतं सायन्तने जन्महम् ।
रात्रौ तत्प्रजपन्निशासु गिरिजे भस्माक्षधृक् मुक्तिभाक् ॥ ११ ॥

आपातालनभःस्थलान्तभुवन ब्रह्माण्डमाविस्फुर-
ज्योतिस्फाटिकलिङ्गमौलिविलसत्पूर्णन्दुवान्तामृतैः ।
अस्तोकाप्लुतमेकमीशमनिशं रुद्रानुवाकान् जपन्
ध्यायेदीप्सितसिद्धये द्रुतपदं विप्रोऽभिषिञ्चेच्छिवम् ॥ १२ ॥

स्कन्द उवाच ।
एवमाह महादेवः कैलासे गिरिजां प्रति ।
रुद्राध्याय विधिं कृत्स्नं किं भूयः श्रोतुमिच्छामि ॥ १३ ॥
शम्भोः पदाम्भोजसमर्चने रताः

कुम्भोद्भवाद्या मुनयश्च शाम्भवाः ।

अम्भोजजाद्याश्च हि पञ्चरुद्रं

जपन्ति दम्भादिविवर्जिताशयाः ॥ १४ ॥

ताराद्यन्तपदं जपेद्यदि मुदा रुद्रं द्रुतोच्चं विना

नत्वा प्राञ्जलिरीशनाम कलयन् मुक्तोमहापातकैः ।

भस्मोद्धूलितदेह एव हि जपन् श्रीरुद्रमन्त्रं द्विजो

रुद्राक्षामलदेह एव हि भवेन्मुक्तोमहापातकैः ॥ १५ ॥

॥ इति शिवरहस्यान्तर्गते ईश्वरप्रोक्तं रुद्राध्यायविध्युपदेशं सम्पूर्णम् ॥

- ॥ श्रीशिवरहस्यम् । ईश्वराख्यः दशमांशः । अध्यायः ३२ रुद्रमहिमा । १-९५ ॥

- .. shrIshvarahasyam . IshvarAkhyāH dashamAMshaH . adhyAyaH 32 rudramahimA .
1-95..

Notes:

Skanda स्कन्द narrates to Jaigīṣavya जैगीषव्य about the Rudrādhyāya Vidhi रुद्राध्याय विधि
as told by Śiva शिव; and concludes by highlighting the phalam फलम् of the same.

Proofread by Ruma Dewan

——
Ishvaraproktam Rudradhyayavidhyupadesham

pdf was typeset on September 9, 2024

——
Please send corrections to sanskrit@cheerful.com

